

# L-UĊUH KOLLHA

OLIVER FRIGGIERI

Met'ghad jitkellmu f'daqqa l-uċuh kollha  
li hemm ġo mohhi, qabar ġdid li jesa',  
ikun l-aħhar tad-dinja, u jien nitfarrak  
kif waqa' l-oghla bini fl-aħhar gwerra.  
Met'ghad jitkellmu tisma' geġwigija  
t'orkestra bla surmast u repertorju,  
u thoss l-art tahtek terrimot jitrieghed  
ghaliex saqajhom dejjem isabbtuhom  
u ma jafux jipprotestaw mod iehor.

Met'ghad jitkellmu tersaqx iżjed lejja  
ghaliex kull wiehed jonfoh ġewwa fija  
bil-qawwa ta' l-orakli meta jidghu.  
Imbagħad tkun tista' tara l-pjan t'elf storja,  
imbagħad tkun tista' tmiss il-kranju mxaqqaq,  
u mbagħad tkun tista' tkanta l-ghanja tieghek,  
met'ghad jitkellmu.